

पैसे ऐं रुपए जी गुप्तगू

— शालिनी 'सागर'

कवयित्री परिचय-

श्रीमती शालिनी 'सागर' जो जनमु 22 फरवरी 1953 ई. ते मुम्बईअ में थियो। हुन आकाशवाणी दिल्लीअ जे सिंधी प्रसारण विभाग मां रियर कयो आहे। संदसि कहाणी-संग्रह 'तन्हाई' ऐं कविता संग्रह 'होसलो' नाले सां किताब छपियल अथसि। सिंधी साहित्य में वक्त-बि-वक्त कविताऊं, बाल कथाऊं, कहाणियूं लिखंदी रहंदी आहे।

नंढिडे पैसे चयो रुपए खे
अदा हीउ कहिडो ज़मानो आयो आ
महंगाईअ जे दौर में
डिसु रंग नाणे जा
अगु हो जॉहिं गोल पैसे में टुंगु
हुयो उन जो बि मुल्हु घणो
पर अजु इंसानु भजी भजी
उन खाल खे बि वियो आ भरींदो
पर उन जो भिभु आ जो भरिजे ई नथो
पैसे चयो अदा !
हीउ कहिडो ज़मानो आयो आ
अगु में हिकु अकेलो ई काफी हुयुसि
जो अगु हो टके पैसे जो बि मुल्हु
पर कदुरु न आहे अजु रुपए जो
पैसे चयो को वक्तु हो जो
हिक रुपए में हुआ फ़क़ति आना सोरहां

बदिलिजी वियो आ रंगु रूपु रुपए जो
सोरहनि मां बदिलिजी थिया
पूरा हिकु सौ पैसा
पोइ बि आहीं एडो मुहिताजु छो?
छा त हो शानु पैसे आने जो
पाई, पैसे टके पावलीअ जो बि
भले ई आहीं तूं पूरो हिकु सौ
त बि न अथेई को मुल्हु तुंहिंजो
पुछु पंहिंजी नानी डाडीअ खां
नंढे पैसे में खाल हूंदे बि
हुयो केडो मुल्हु मुंहिंजो
अजु इंसान भजी भजी करे
भरियो आ उन खाल खे
पर उहो भरियल हूंदे खाली आ
ऐं करे रहियो आहे
इंसान जे खीसे में टुंगु

नवां लफ़्ज़ :

नाणो = पैसो

भिभु = पेट

आना = छः पैसा

पावली = 25 पैसा

खीसो = जेब

❖ अभ्यास ❖

सुवाल् 1. हेठियनि सुवालनि जा जवाब डियो :-

- (1) नँढिड़े पैसे रुपए खे छा चयो?
- (2) पहिरीं वारे रुपए ऐं हाणे जे रुपए में कहिड़ो तफ़ावतु आहे?
- (3) नंढे पैसे में ख़ाल हूंदे बि उन जो केड़ो मुल्हु हो? खोले लिखो।
- (4) इंसान जे खीसे में टुंगु छो आहे?
- (5) पैसे ऐं रुपए जी गुप्तगू पँहिंजनि लफ़्ज़नि में लिखो।
- (6) हिन कविता मारुत कवियित्री शालिनी 'सागर' रुपए पैसे ते कहिड़ा वीचार पेश कया आहिनि?

सुवाल् 2. हेठियुनि सिटुनि जो मतिलबु समुझायो :-

अजु इंसान भज्जी भज्जी करे
भरियो आ उन ख़ाल खे
पर उहो भरियल हूंदे ख़ाली आ
ऐं करे रहियो आहे
इंसान जे खीसे में टुंगु

